

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrīkṛṣṇabrahmatantraparakālamahādēśikairanugṛhītaṃ
॥ śrī lakṣmīhayavadanapañcaratnam ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

॥ śrī lakṣmīhayavadanapañcaratnam ॥

jñānānandāmalātmā kalikaluṣamahā
tūlavātūlanāmā
sīmātītātmabhūmā mama hayavadanā
dēvatā dhāvitāriḥ |
yātā śvētābjamadhyaṃ pravimalakamala
sragdharā dugdharāśiḥ
smērā sā rājarājaprabhṛti nutipadaṃ
sampadaṃ saṃvidhattām ॥ 1 ॥

tārā tārādhināthasphaṭikamaṇisudhā
hīrahārābhirāmā
rāmā ratnābdhikanyākucalikuca parī -
rambhasaṃrambhadhanyā |
mānyā'nanyārhadāsyapraṇatatati pari -
trāṇasatrāttadīkṣā
dakṣā sākṣātkṛtaiṣā sapadi hayamukhō
dēvatā sāvātānnaḥ ॥ 2 ॥

antardhvāntasya kalyaṃ nigamaḥṛdasura
dhvaṃsanaikāntakalyam
kalyāṇānāṃ guṇānāṃ jaladhimabhinamad
bāndhavaṃ saindhavāsyam |

śubhrāṃśu bhrājamānaṃ dadhatamaridarau
pustakaṃ hastakañjaiḥ
bhadrāṃ vyākhyānamudrāmapī hṛdi śaraṇaṃ
yāmyudāraṃ sadāraṃ || 3 ||

vandē taṃ dēvamādyāṃ namadamaramahā
ratnakōṭīrakōṭī -
vāṭiniryatnaniryadghṛṇigaṇa masṛṇī -
bhūtapādāṃśujātam |
śrīmadrāmānujāryaśrutiśikharaguru
brahmatantrasvatantraiḥ
pūjyaṃ prājyaṃ sabhājyaṃ kaliripugurubhiḥ
śaśvadaśvōttamāṅgam || 4 ||

vidyā hṛdyā'navadyā yadanagha karuṇā -
sārasāraprasārāt
dhīrādharādharāyāmajani janimatāṃ
tāpanirvāpayitrī |
śrīkrṣṇabrahmatantrādimapadakalijit
saṃyamīndrārcitaṃ tat
śrīmaddhāmātibhūma prathayatu kuśalaṃ
śrīhayagrīvanāma || 5 ||

|| iti śrī lakṣmīhayavadanapañcaratnaṃ samāptam ||